

## నస

నస సమాట్- విశ్వ నస సార్వభౌమ-నస చక్రవర్తి గోవిందరావు అత్తవారిచ్చిన డబల్ కాట్ డబల్ బెడ్ మీద అటుంచిటు అతికష్టం మీద ఒత్తిగిలి లుంగీ అనుకుని దుప్పటి మీదకు లాక్కున్నాడు. గడియారం తొమ్మిదింబావు దగ్గర టిక్కు టిక్కు మంటూండగా- అనంతలక్ష్మి తలంటోసుకుని పిడస పెట్టున్న తలతో “లేవండీ లేవరూ” అని బతిమాలుతూ మంచంచుట్టూ కాలు కాలిన పిల్లిలా తిరుగుతోంది.

నస సామాట్ కళ్ళు తెరిచి, ఆవులించి బద్ధకంగా ఒళ్లువిరుచుకోడానికి, బెడ్ కాఫీ తాగి ఓ చార్మినార్ ముట్టించి, లేచి నిలబడ్డానికి ముప్పైనిమిషాలు పడుతుంది. లేవగానే చంటిపిల్లతో ఆడుకోడానికి పావుగంట, ముఖప్రక్షాళ నాదికాలకు మరో అరగంట, మళ్ళీ మరో అరకప్పు కాఫీ మరో సిగరెట్టు ముట్టించాక కాని షేవింగ్ కి దిగడు. షేవింగై మళ్ళీ చంటి పిల్లను ముద్దాడి స్నానం చేసేసరికి గంట- స్నానానంతరం నీరసం రాకుండా టిఫిను కాఫీలూ పూర్తిచేసి, మరో సిగరెట్టు ముట్టించి తల దువ్వింగ్ అండ్ డ్రస్సింగ్ పూర్తిచేసి పాలిష్ అయిన జోళ్ళు తొడిగి లేచి వీధిలోకి అడుగు పెట్టేసరికి పదకొండున్నర దాటేస్తుంది. రోజూ గోవిందరావుని లేపి ఆఫీసుకు తోలేసరికి అనంతలక్ష్మికి ఫిటొచ్చినంత పనవుతుంది. మూడు చేపల కథలో దీర్ఘసూత్రుడిలాటివాడు గోవిందరావు. అతని చేత చెప్పి ఏదైనా పని చేయించుకోవాలంటే అనంతలక్ష్మికి తల ప్రాణం తోకకి వస్తూ వుంటుంది. పెళ్ళి ఫోటోకి ఫ్రేం కట్టించమని శతపోరితే అది షాపులో యిచ్చాక ఏణ్ణుర్ధానికి పాప డెలివరీకి ముందు యింటికొచ్చింది. మునుగుడుపులకు పెట్టిన ప్యాంటూ షర్టూ కుట్టించుకోడానికి బైలర్ కివ్వడానికి ఏడాది పట్టింది. అది తెచ్చుకుని తొడుగుకునేసరికి పాపకు మూణ్ణెల్లా వెళ్ళాయి. బారసాలకు పెట్టిన బట్టలు పిల్ల పెళ్ళి నాటికయినా కుట్టించుకుంటారో లేదో అని వాపోతూవుంటుంది అనంతలక్ష్మి.

నిన్నటికి నిన్ను లేటుగావచ్చి శేషశాయిలా మంచం మీద వాలిన భర్తను తెగబతిమాలింది, పెందరాళే లేచి లారీ ట్రాన్సుపోర్ట్ ఆఫీసుకెళ్ళి సామాన్లు వచ్చాయో లేదో చూసితెమ్మని. అల్లాగే పెందరాళే లేపమని గోవిందరావు లారీని గురించి మాట్లాడవద్దని నోరు మూశాడు. ఎక్కడలేని చురుకూ యిక్కడొస్తుందని అనంతలక్ష్మి విసుక్కుంది.

లేవనంటున్న గోవిందరావుని లేపడకోసం ఆఖరిఅస్త్రాన్ని ప్రయోగించింది అనంతలక్ష్మి చంటిపిల్లను తెచ్చిగుండెల మీద కూచోపెట్టింది. గడియారాన్ని చూసి భయపడనివాడు ప్రపంచంలో మరి దేనికీ భయపడడు. చంటిది నాన్న పొట్టమీద కేరింతలు కొట్టగా కొట్టగా

“దానికీ వేళ ఉయ్యాల కట్టాలండీ” అంది గోముగా,

“కడ్డం” అన్నాడతను అది ఎటువంటి ప్రమాదమో ఊహించలేక.

“మరి వెళ్ళి తీసుకురారూ ” అని ముద్దుగా దీర్ఘాలు తీసింది. అప్పుడు అనంతలక్ష్మిని ముద్దాడాలని అనిపించి గోవిందరావు ఆమెను ఆశగా పట్టుకోబోయాడు.

“భీ ” అంటూ-ఇప్పుడు కాదని సిగ్గుల్ను కొడుతూ వెళ్ళిపోయింది అర్థాంగి.

“నాన్నెస్” అంటూ అటు తిరిగి పిల్లను పరుపుమీదకు దించి ఆడిస్తూ చార్మినార్ వెలిగించి ట్రాన్సిస్టర్ ట్యూన్ చేశాడు. మంచంమీంచి లాంగ్ షాట్లో కట్ చేసుకుంటూ పోతే అనంతలక్ష్మి వంటిట్లో చీర మార్చుకుంటోంది. స్టవ్ మీద పెనం, పెనంమీద పెసరట్టు “చుంయ్ -చుంయ్ మంటూ చిందులేస్తోంది. అలా డ్రస్సింగవుతూనే వంటింట్లో ఒక్కోపని చుట్టబెడుతూ వుంటుంది అనంతలక్ష్మి. బాడి వేసుకున్నాక గంటకో గంటన్నరకో గాని జాకెట్ వేసుకోదు. అన్నీ ఒక్కసారవాలంటే నాకు పది చేతులా, పదికాళ్ళా అంటుంది కాని పూర్తిగా డ్రెస్ చేసుకుని పన్ను చూసుకోమంటె విన్ను “షి ఈజ్ కిల్లింగ్ మీ ఎవ్వెరి మినిట్” అనుకుంటూ సిగరెట్ నలిపి ఆష్ట్రేలో కుక్కాడు గోవిందరావు. పెళ్ళాలు అందంగా వుండక్కరలేదు. కాస్త కేర్ లెస్గా వుంటేచాలు అదే అందం! సో-అందం అంటే అది కూడా ఓ బుద్ధి కొలతే. కొ.కు. చెప్పినట్లు. ఇలా ఆలోచిస్తూండగా దబ్బుమనిచప్పుడూ కెవ్వుమని కేక వినిపించాయి. గోవిందరావు ఖంగారుపడి లేచే సరికి చంటిపిల్ల మంచమీద దొర్లి వుండ్రం ముక్కలా కిందపడింది. అనంతలక్ష్మి పరుగు పరుగునవచ్చి గుక్కపట్టిన పిల్లని ఎత్తుకుని సముదాయిస్తూ “మీ దగ్గర వాదిలేస్తే యింతే-పిల్లని చూసుకోరుటండీ ఖర్మ” అని నెత్తిబాదుకుంది. “సారీ లక్ష్మి ” అని పిల్లని అందుకోబోయాడు. ఇవ్వకుండా లోపలకు పరిగెత్తి వేలితో పంచదార తీసి పిల్ల మూతికి అద్దింది. అది టక్కున ఏడుపు మర్చిపోయి వేలుచీకుతూ నీళ్ళునిండినకళ్ళతో గోవిందరావు కేసి చూసింది. పక్కింటివారి పనిపిల్ల “మీకు టెలిఫోన్ వచ్చిందండీ” అంటూ మెట్లమీంచి

కేకేసింది. గోవిందరావు ఎలా వున్నవాడు అలానే వెళ్ళబోతే అనంతలక్ష్మి కళ్ళతో కోప్పడి లుంగీ సర్దుకుని తల దువ్వుకోమని, షర్టు వేసుకువెళ్ళమనీ సలహా పారేసింది. గోవిందరావు సిగరెట్ పెట్టెతో సహా స్లిప్పర్లు తొడుక్కుని మబ్బులు మబ్బులుగా మొగంమీదకు పడుతున్న జుట్టును చేత్తో సర్దుకుంటూ పక్కవారింట్లోకి ప్రవేశించాడు పగటిచుక్కలా.

పక్కింటివారి మేనకోడలు నవ్వుతూ “మీ కేనండీ” అంటూ రిసీవరందించి గోవిందరావును నఖశిఖ పర్యంతం సినిమా హీరోని చూస్తున్నట్లు కళ్ళప్పగించి చూస్తూ నిలబడి పోయింది అనంతలక్ష్మికి ఈ చలాకీ సుందరి అంటే ఒళ్ళుమంట. ఎన్నాళ్ళకీ పెళ్ళిగాక కాస్త నదురుగావున్న మగాళ్ళను చూపుల్లో తినేసే ఈ పిల్లంటే చెడ్డ చిరాకు-పైగా అందర్లో కబుర్లేసుకుంటుంది బంకలా. ఆ టెలిఫోను కాదుగాని ఈయన వెళ్ళితే ఓ పట్టాన కదల్రు - ఎక్కడలేని బాతాఖానీ - నవ్వులు, వికవికలు పకపకలు వచ్చేస్తాయి. కొంపల్తీసే కొరివి అని పళ్ళు పిండుకుంటుంది అనంతలక్ష్మి. పైగా దాని మొహానికి బెల్ బాటమ్నూ ఫుల్ హాండ్సు కమీజులూ, మెళ్ళో తులసిపేరూ, చెవులకి బండిచక్రాలంత రింగులూ, గోగోగాగుల్సూ, లిప్స్టిక్కుూ ఎత్తుమడమల జోళ్ళు. ఎత్తులు ముందూ వెనకూ చూపిస్తూ, తిప్పుకుంటూ యాంకీ భాషలో ఇంగ్లీషు వెలగబెడుతుంది. దాన్నంతా హయ్ హయ్ విమ్మీ అంటారు. విమ్మీ అంటే విమల కొచ్చిన పాట్లు.

టెలిఫోనెత్తి హల్లో “గోవింద్ హియర్” అంటూ విమ్మీని చూసి ఎ తింగ్ ఆఫ్ బ్యూటీ ఈజ్ జాయ్ ఫరెవర్ అని ఎవడన్నాడు చెప్పా అని ఆలోచిస్తూ చిరునవ్వు అతికించు కున్నాడు మొహానికి.

“గోవిందా గోవిందా నేనా శాస్త్రిని”

“ ఓర్నీ పొద్దున్నే ఎక్కడించి వూడిపడ్డావ్రా?”

“షటప్ రాస్కెల్ - నిన్న రాత్రొచ్చావ్రా బెదర్. ఊ కోసం బాటి లోపెన్చేసుకుని కూర్చుని కొట్టేస్తున్నానోయ్!”

ఖమాన్ మై బోయ్! మమ్మా రూం నంబర్ ఫోర్ నాట్ ఫోర్. యమబోర్గా వుంది గురూ షెలవ్ పెట్టాచ్చేస్తావా -సింగిల్ ఎంట్రి బుక్కిసింగ్ క్షమిస్తున్నావ్రా గురూ - టెన్ మినిట్సులో ఒచ్చేస్తావా?”

“ఉండుండు. మై వైఫ్ ఈజ్ యాంగ్రి . .లారీ ట్రాన్స్పోర్టుకెళ్ళి ఉయ్యాలదిబ్బా, దిరుగుండం తేకపోతే మా ఆవిడ చంపేస్తుందిరా--”

విమ్మీ పీటర్ పాస్ బ్రాసరీ అండ్ గర్లలా కిల కిల్లాడి పోతుంది.

“అరెయ్ నిన్న రాత్రి ఎక్కడ తగలడ్డావ్ బే-ఊ కోసం రింగ్ చేసి చేసి చచ్చాననుకో - యూ మస్ట్ అపొలైజ్. రారా వేగం--” గోవిందరావు గొంతు తగ్గించి,

“అప్పుడే తెల్లారకుండా చిన్న కుంపటి పెట్టావన్నమాట. అరె నువ్ లక్మీరా - పెళ్ళీలేదు

పెటాకుల్లేదు. రాత్రి మూడు గంటలకొచ్చానురా, కళ్ళు మండిపోతున్నాయ్! మై వైఫ్ ఈజ్ మిశ్చివస్-లారీ ఆఫీసు కెళ్ళాల్సిందే గురూ! మళ్ళీ రింగ్ చేస్తా ..?"

“బేటా, అదేంకుదర్దు. ఇక్కడారా- మణిద్దరం ఓ లారీ కొనేద్దాం. నీ వైఫ్ కి ఓ లారీకొని ప్రెజంట్ చేషే పూచీనాది. ఆప్టరల్ బ్యాంక్ వాళ్ళు లారీ కొంటానంటే లోనిస్తారోయ్!”

“పోనీ ఈవెనింగొస్తానా- అప్పుడు ఫ్రీ ”

“అరె నోర్మూయ్ నషగా నువ్వును, ఈ బాటిలంతా” ఒకడే టాగేస్తే షచ్చిపోనా గురూ. నువ్వొచ్చేయ్, నీ వైఫ్ కి చెప్పు రేపు మాణింగ్ కి లారీవచ్చి మీ గుమ్మం ముందుంటుంది.”

గోవిందరావు నిస్సహాయతకు గోడమీద కేలండర్ గర్లకూడా బట్టల్లేకుండా బే ఖాతరుగా నవ్వుతోంది.

“నీ పూజ కానీయ్ ఐ విల్ కం అండ్ జాయిన్యూ.”

“యష్ కమాన్ క్విక్.”

ఫోను పెట్టేశాడు శాస్త్రి. గోవిందరావు గనక హోటల్కు వెళ్ళకపోతే వాడొచ్చేస్తాడు, వస్తే యింకా గొడవైపోతుంది. ఇటు అర్ధాంగి అనంతలక్ష్మి -అటు బాల్యమిత్రుడు శాస్త్రి- వాడొచ్చాడు వాడు నా బెస్ట్ ఫ్రెండేనంటే అది వినిపించుకోదు. మా వారికి అడవిలోకెళ్ళినా అక్కడో బెస్ట్ ఫ్రెండుంటాడు. మందుగాళ్ళంతా మీ బెస్ట్ ఫ్రెండ్స్- జేబులు వూడ్చేయడాని కంటుందది. గోవిందరావు షేక్స్పియర్ పడ్డ అవస్థలో పడ్డాడు. ఒక బ్రెయిన్ వే వచ్చింది. విమ్మీ కళ్ళు చేపల్లా తళ తళ లాడే నీటిలో పరిగెత్తే మత్స్యల్లా విమ్మీ చూపుల్ని వేయించుకుని కూరొండుకు తినొచ్చు. ఈ మత్స్యయంత్రాన్నెవడు కొడతాడో...

“విమ్మీ నాకో చిన్న హెల్ప్ చేసిపెడ్తావా?”

తలాడించింది ఓరగా చూసి కోరగా నవ్వుతూ.

“నువ్వు మా లక్ష్మి లారీ ట్రాన్స్పోర్ట్ కెళ్ళి టు పే కట్టి యల్. ఆర్. విడిపించి సామాన్లు బండిలో వేసిపెట్టాలి.”

మరి మీరు ...” ఏడిపించేలా వుంది ముద్దుగుమ్మ.

“నాకో అర్జంటుపని తగిలింది. నువ్వుపని చేసిపెడితే మిమ్మల్నిద్దర్నీ పిచ్చర్ కి తీసుకెళ్తాను. సో ప్రామిస్.”

“ప్రామిస్ ” అంది విమ్మీ.

ఇంతలో ఏకాంతాన్ని పసిగట్టినట్లుంది ఇల్లాలు. కొంపమునిగిపోయినట్లు పనిపిల్లని తరిమింది- “అమ్మగారు మిమ్మల్ని అర్జంటుగా రమ్మంటున్నారు పైక”ని కబురొచ్చింది.

“లారీ గురించే మాట్లాడుతున్నాం వచ్చేస్తున్నానని చెప్పు” అని లేవబోతుండగా విమ్మీ అడిగింది, “ఎవరా ఫ్రెండ్” అని.

“ఓ ప్రొడ్యూసరు. దేవుళ్ళాటి మనిషి, మన సలహా లేందే అడుగు ముందుకెయ్యడు, మంచి లవ్ స్టోరీ కావాలండీ అన్నాడు. ఇప్పుడెళ్ళాక వొండుతాం.”

విమ్మీకి సినిమాల పిచ్చి- గోవిందరావుని కదలనివ్వకుండా కాఫీ పట్టుకొచ్చి యిచ్చి “మరి నాకో చాన్స్ యిప్పిస్తారా” అని ఆశగా అడిగింది.

“మా ఆవిడతో లారీ ఆఫీసుకెళ్ళే- నీకేం కావాలంటే అది యిప్పిస్తా.”

విమ్మీ ఆలోచిస్తూ నసిగింది. “మీ మిసెస్ నాతో సరిగా మాట్లాడదండీ.”

“నానెన్స్ నేను చెప్తాగా” అంటూ లేచి గృహప్రవేశం చేయబోయాడు. గుమ్మం దగ్గరే అనంతలక్ష్మి -

“ఏం దాన్నొదిలి రాలేకపోయారా? అక్కడే వుండకపోయారా? దాన్నో మీకేం కబుర్లు? చీ సిగ్గులేదు” అని సోక్రటీస్ నెత్తిమీద పెళ్ళాం నీళ్ళు దిమ్మరించినట్లు కుండల్లో అనుమాన జలాన్ని వంపేస్తోంది.

“అదీ యిదీ అనకు, పాపం చిన్నపిల్ల.”

“అది చిన్న పిల్ల -నేనేమో పెద్ద దయ్యాన్ని.”

సర్లే వూరుకో -అరవకు.”

“అసలు మీకు టెలిఫోన్ వచ్చిందా లేక అది అలా చెప్పి పిలిపించుకుందా.”

“ఛ ఛ అవేం మాటలు - విమ్మీ చిన్నపిల్ల-దాన్నేమన్నా అనుకుంటే కళ్ళు పోతాయ్.”

“అంటే నా కళ్ళు పోవాలనే మీరు కోరుకుంటున్నారన్నమాట. ఈ చిరుతిళ్ళూ. చిలిపి బుద్ధులూ మీకు పోవన్నమాట.”

“ఇదిగో ననపెట్టి చంపకు. నా కవతల ఎమర్జంటు కొంపలంటుకుపోయే పనులున్నాయి. మేక్ ఫ్రండ్సు-డోంట్ మేక్ ఎనిమీస్.”

“ అంటే మీకు తందాన తాన పాడేంత తెలివితక్కువ దాన్ననుకుంటున్నారా?”

“నై బర్ని ప్రేమించమని బైబిల్లో చెప్పాడు. ఆ అమ్మాయితో నువ్వు సరిగ్గా మాట్లాడవుట -ఏమిటీ నీ కథ?”

“ఓరి దేవుడోయ్! దాన్ని వెనకేసుకొచ్చి నన్నాడిపోసుకునేదాకా వచ్చిందా?”

“ఈ యింట్లో శాంతి వుండాలా అక్కరేదా?”

“అదెవరు? దాన్ని కూడా తెస్తారా నా పీకలమీదకి.”

“ఏడు. ఇక నీ కెవరూ చెప్పలేరు. నువ్వు పట్టిన కుందేలుకి మూడేకాళ్ళు”

“మీ కుందేలు కెన్ని కాళ్ళున్నాయేటి?”

“ఇదిగో డియర్ లేనిపోని అనుమానాలు పెట్టుకోకు. నేనవతల ఓ పెద్దమనిషితో

బిజినెస్ వ్యవహారం మాట్లాడాలి. నా కోసం మద్రాసునుంచి వచ్చి ఇంటర్వ్యూ అడుగుతున్నాడు వెళ్ళాలా వద్దా?”

“మరి లారీ ఆఫీసుకెళ్ళి ఉయ్యాల పట్రావడం సంగతి?”

“అదే ఆలోచించా. పాపం విమ్మీ సాయం చేస్తానంది మీరిద్దరూ వెళ్ళి ఆ సామాన్ను విడిపించుకు తెండి. నేనీలోగా గెస్టును పలకరించి అట్నుంచి నరుక్కొస్తాను.”

“అయితే దాన్ని నాకు తగిలిస్తావన్నమాట! మీకప్పుడే తెల్లారకుండా ఎవడండి తలకుమాసినవాడు దొరికిందీ? మీ ప్రోగ్రాములు మీవి. యివతల ఎవరేమైపోయినా మీకు పట్టదు.”

“సొంతపన్ను చిన్న చిన్నవి చేసుకోడం అలవాటు చేసుకుంటే సుఖపడతావు. గుడ్ ఫర్ నత్తింగ్గా పెంచినందుకు మీ డాడీ ననాలి. నువ్వుత అన్ సోషల్ సోషలిస్టులా ఎలా తయారయ్యావ్?”

“శపిస్తున్నారా? అయితే వినండి. మీరు లారీ ఆఫీసుకెళ్ళాలి. వెళ్తారు. ముందా సామాను విడిపించుకొచ్చిం తరవాత వూరేగండి ఇదిగో లారీ రశీదు.”

“ఈ ఉత్తరం ఏవిటి? అల్లుడు చిరంజీవి గోవిందరావుని పుత్రపౌత్రాభి వృద్ధిగా దీవించి మీ మావయ్య శీతారామయ్య వ్రాయునది. అమ్మాయి కోరినట్లు అటకమీంచి దింపిన చిలకల పందిరిలో వున్న గిలకల ఉయ్యాల, బుల్లి తిరగలి చిన్న రుబ్బురోలు, పొత్రం. ఇత్తడిపొన్ను రోకలి, నీళ్ళు నిలువపెట్టు కుందుకు చిన్న గంగాళం లారీద్వారా పంపుతున్నాను. లారీ రశీదు టుపే చెల్లించి వాటిని జాగ్రత్తగా దింపించుకోగలరు. ఉయ్యాలతో పాటు ఉయ్యాల గొలుసులు కూడా పంపుతున్నాము అవి జాగ్రత్త!”

ఉత్తరం చదివి గోవిందరావు కంగు తిన్నాడు.

“ఇవన్నీ ఎందుకు పంపడం? ఈ రాళ్ళూ రాపావళాలు తెమ్మని ఎందుకు రాశావు?”

“ఇంట్లోకి అవసరం అన్నాను. తిరగలికోమాటు, రోలు కోమాటు, రోకలికోమాటు యిల్లిల్లా తిరగలేను. పిల్లకి ఉయ్యాలలో పడుకోడం అలవాటు.”

అసలా డబ్బు పంపిస్తే అవన్నీ యిక్కడ మనవే కొనుక్కునేవాళ్ళంగా దర్జాగా”

“ఆ పంపించిన డబ్బులన్నీ యిదివర కేమయాయో ఇదీ అదే అవుతుంది. పైగా ఆ ఉయ్యాల అచ్చొచిన ఉయ్యాల.”

“మీ నాన్న పంపిన డబ్బుంతా తినేశానంటావు అవునా?”

“తిన్నారో తాగారో అదంతా అనవసరం నాకు ఇంట్లోకి వస్తువులు అమరాలి. మిమ్మల్ని నమ్ముకుంటే కుక్కతోకే.”

“మాటలు జోరుగా వస్తున్నాయి? నాలాటి కల్చర్లు పర్సన్నీ నెత్తిమీదెట్టు కోవడంపోయి నానా మాటలూ అంటావా? ఇదేనా మీ వాళ్ళు నీకు నేర్పించింది?”

“అరవకండి దెబ్బలాడుకుంటున్నా వనుకుంటారు. పొద్దున్నే. స్నానం చేద్దురుగాని కదలండి.”

ఇంతలో టెలిఫోను మీ కేనంటూ మళ్ళీ పిలుపొచ్చింది

“అదుగో మీ కుందేలు పిలుస్తోంది పాపం!”

పళ్ళు పటపటలాడిస్తూ పరిగెత్తాడు గోవిందరావు. ఈసారికూడా ఫాలోఅయింది మెట్లదాకా అనంతలక్ష్మి తన నిజ మనోనాధుణ్ణి ఓ కంట కనిపెట్టాలని.

అవతల లైనుమీదున్నాడు శాస్త్రి, లైనంతా మత్తెక్కిపోయినట్లు వూగిపోతోంది.

“గురూ నువ్వుష్టావా-నన్ను ఈషీషాతో మీ ఇంటికి రమ్మంటావా?”

“వొద్దు గురూ. నేనొస్తున్నా. నువ్వు పెట్టేయి.”

“అటూచూస్తే బాటిల్, యిటు చూస్తే భార్య ఎవరి మాట వినాలి?”



డియర్ విమ్మీ-

నీకు సినిమా చాన్సు యిప్పించేందుకు ట్రయిచేస్తున్నాను. నేనే నిన్ను దగ్గిరుండి తీసుకెళ్ళి మద్రాస్ స్క్రీన్ టెస్టులూ వాయిస్ టెస్టులూ చేయించి తీసుకొస్తాను. బైదిబై లారీ రశీదు ఓ ఫార్టీ రూపీస్ హోటల్ బాయ్కిచ్చి పంపిస్తున్నాను. నువ్వన్నట్లు మా ఆవిడ నసశిరోమణి, నసాభినేత్రి. దానితో పెట్టుకోకుండా నువ్వు లారీ ఆఫీసుకెళ్ళి సామాన్లు విడిపించి వాటిని మా ఇంటికి చేర్పించి - నే పంపినట్లు ఇంప్రెషనియ్యి. ఈ ఉపకారం నువ్వు నాకు చేస్తే చచ్చి నేన్ని కడుపున పుడతాను (వొద్దులే-నీకిన్కన్వీయన్స్), నీ బెస్ట్ ఫ్రండ్ యన్. గోవిందరావు.

హోటల్ మమతాలో, మెట్లెక్కుకుండానే-ఈ అరేంజ్మెంట్ చేసి, బాయిని చీటీతో, మనీతో, ఎల్. ఆర్. తో విమ్మీని కలుసుకుందుకు పంపించి “విజిల్” వేసుకుంటూ పైకి నాలుగొందల నాలుగు గదిలోకి పాదం పెట్టాడు. ఆ గది ఓ గుహలానూ అందులో శక్తిపూజచేస్తున్న మాంత్రికుడిలానూ వున్నాడు శాస్త్రి. అమ్మవారికి ఎవరి తల నరికి యివ్వాలా అని ఆలోచిస్తున్నట్లు శాస్త్రి కనిపించాడు. గోవిందరావుని చూడగానే మన్మథ భాషలో పలకరించి సీసాని ముందుకు తోశాడు. నీకు కావల్సినవి ఆర్డరిచ్చుకో మన్నాడు.

మురార్జీదేశాయి ప్రొహిబిషన్ ఇంట్రడ్యూస్ చేస్తే సవుత్లో జనతా గెలవటం కష్టం అని శాస్త్రి సారా లెక్కర్ దంచాడు ఇందిరాగాంధీని అరెస్ట్ చేయడం ఎవడితరం కాదన్నాడు.. రుక్మానాసుల్తానా, అంబికాసోనీ అందంగా వుంటారన్నాడు. సంజయ్ గాంధీ గురించి గంటన్నర, ఆంధ్రా స్టేట్ పాలిటిక్సుగురించి గంటా, నక్కలైటు గురించి గంటా రాజ్ నారాయణ్ గురించి క్షుణ్ణంగా మాట్లాడేసి - గోవిందరావుకి బ్రెయిన్ వాషింగ్ చేశాడు. ఇద్దరూ ఒక సెషన్ లాగించేసరికి పూర్ణ పురుషులయ్యారు. అప్పుడు శాస్త్రి -చిన్న కార్లో

గుంటూరెళ్ళి రాత్రికి తిరిగివద్దాం అక్కడో పెద్ద కుంపటి వుందన్నాడు మికాసోరీగలూ, జానీవాకరూ, బ్లాకండ్వైటూ, చికెన్ రోస్టులూ మనకోసం ఎదురుచూస్తున్నా యన్నాడు. అక్కడ గరల్స్ నూడ్ గా శర్వుచేసే ఏర్పాటుంది - గ్రాండ్ గేలాగా వుంటుంది రమ్మన్నాడు. మధ్యలో జస్టేమినిట్-మీ ఇంటికి పంపించమని లారీ వాళ్ళకి ఫోన్ కొట్టేశానన్నాడు. గోవిందరావు తన లైఫంతా రూయినయి పోయిందనీ, వైఫ్ లైఫ్ లాగేస్తుందని, మందు ముట్టుకుంటే మండిపడిపోతుందని ఏకరువు పెట్టాడు. ఈ ఆగస్టు దాటాక నీకు మంచి డేస్ వస్తాయని గోవిందరావుని, శాస్త్రి ఓదార్చి గుంటూరు టాక్సీలో పట్టికెళ్ళాడు.

కొంచెం తూలుతూ భూమి తన చుట్టూ తాను రెండు ప్రదక్షిణలు చేసింది. కొంచెం తూలుతూ మళ్ళీ కాలు నిలదొక్కుకుంటూ గుంటూరు టౌబాకో కంపెనీవారి వాన్ లోంచి ఇద్దరి సాయంతో దిగాడు గోవిందరావు. గుమ్మం ముందు వెన్నెట్లో రెండులారీల యిసకకొండలు వెండికొండల్లా మిలమిలా మెరిసిపోతున్నాయి. ఈ యిసక ఎవరు తెప్పించారో మనకెందుకు లెమ్మని అడుగులు కూరుకుపోతున్నా ధైర్యంగా కాలు నిలదొక్కుకుంటూ మెట్లన్నీ ఎక్కి పెళ్ళికి ప్రజంట్ చేసిన కాలింగ్ బెల్ ని భయపడుతూ నొక్కాడు. తలుపు ఓరవాకిలిగా అరమూసిన జ్ఞాని నేత్రంలా తెరుచుకుంటుంది.

“అయామాల్రెట్. థాంక్యూఫరాల్ ది కైండ్ నెస్. థ్యాంక్యూ యిసక జాగ్రత్త” అని వాహకుల్ని హెచ్చరించి తలుపు కొంచెం తోశాడు. ప్రమాద వీణలా కమాచి పాడగ ప్రమాద వీణలా అనంతలక్ష్మి తెల్లచీరలో తెల్లని చల్లని తల్లిలా మెల్లగా తలుపుతీసి - “యిప్పటికా ఇల్లు కనిపించిందీ?” అని సన్నగా నొక్కుతూ భుజంమీద చేయివేసి లోనికి లాక్కుంది.

గోవిందరావు అనంతలక్ష్మిని గాఢంగా వాటేసుకుని-ఐ లవ్వా -ఐ లవ్వా -లక్ష్మి ఐ లవ్వా- అయాం సారీ లక్ష్మి. గుంటూరు పార్టీ కెళ్ళాను. ఆ వెధవ ఆ శాస్త్రిగాడు లాక్కుపోయాడు. నీ పవిత్రమైన పాదాలు సాక్షిగా నేనే పాపం చెయ్యలేదు. నన్ను షమించవాలా జీవితలక్ష్మి- మై డియ్యర్! మై డార్లింగ్! మెడమీద ముద్దులెట్టేసుకుని లోపలకు నడిచాడు క్రుంగిపోతున్న కుతుబ్ మీనార్లా.

“పర్లేదులెండి అలవాటేగా-మాట్లాడకండి... పాప నిర్దరోతోంది. అదిగో ఉయ్యాల జాగ్రత్తగా రండి” అని తన మెడమీద ఆన్చిన గోవిందరావు తలనునిముర్తూ వీపీద చల్లగా మెత్తగా గాజుల చేత్తో గలగలాడగా రాసింది.

“ఉయ్యాల ఉయ్యాలొచ్చిందా? థాంక్సు టు ది అన్నోన్” అని చేతులెత్తి దండం పెట్టాడు. అంత మైకంలోనూ అతనికి మిస్ విమ్మీ తన పరువు కాపాడిన “బెస్టు ఫ్రండ్ లా లవ్లీగా కనపడింది.

భార్య అమ్మశక్తిలా విరుచుకుపడిపోకుండా సవ్యంగా ప్రేమగా ట్రీట్ చెయ్యడం

ఉయ్యాల మహాత్మ్యమేనని అతను గాఢంగా నమ్మి 'నీ రుబ్బురోలూ, బుల్లి తిరగలీ, రోకలీ అన్నీ వచ్చాయా? అన్నాడు.

“ఆ అన్నీ వచ్చాయి! పడుకోండి మాట్లాడక” అని మజ్జిగ తాగించి- పడుకోపెట్టి మీద చేయి వేసుకుని దగ్గరగా జరిగింది.

“అవును రెండు లారీల ఇసకెందుకు వేయించారు కొంప ముందు” అని ఆశ్చర్యపోతూ అడిగింది లక్ష్మి.

“ఇసకా-ఇసకలారీలు-వాడే ఆ శాస్త్రి పంపించుంటాడు వెధవ-వెధవజోకూ వీడూను.”

“పోనైండి. మీరలా వెళ్ళారు మా అమ్మ నాన్నావచ్చారు. అమలాపురంనుంచి.”

గోవిందరావు మంచంమీద లేచి కూర్చుని అనంతలక్ష్మిని దగ్గరకు తీసుకుంటూ- “నువ్వు రమ్మని రాశావా?” అని భయపడిపోతూ నసిగాడు.

“లేదు మా నాన్న గారికి ఈ ఊరు గవర్నెంట్ కాలేజీకి ట్రాన్స్ఫరయిందట.”

గోవిందరావుకి సగం నిషాదిగి పోయింది “వాళ్ళిక్కడే వుంటారా” అని అడగబోయి మనకెందుకులే అని నోరుమూసుకున్నాడు.

“భోంచేశారా?” అని జుట్టులోకి చేతులు పోనిచ్చి, అతను తలాడించగానే “మీరు చూశ్శేదుగాని మన పాప ఉయ్యాలలో ఎంచక్కా ఆడుకుంది నవ్వుతూ” అని సంతోషంగా చెప్పింది.

అమర్యాదగా రిసీవు చేసుకుని అల్లరి పెడుతుందనుకున్న అర్ధాంగి అనంతలక్ష్మి నవ్వుల నదిలో పువ్వుల పడవలా కలకల్లాడుతూ “క్షమయాధరిత్రి” అన్నంతగా ప్రవర్తించడం గోవిందరావుకీ ఆశ్చర్యం వేసింది. ఇది ఇంద్రజాలమా లేక కుట్రా అని క్షణం తటపటాయించి మల్లెచెండుతో కునేగాసెంటుతో ఘుమఘుమ లాడిపోతున్న అందాలభామను నువ్విక్కడ కాదు. యిక్కడ అంటూ మీదకు లాక్కున్నాడు, పువ్వులతోట మీదకు మెత్తగా ఎన్నెల పరుచుకున్నట్టు, పురుషునిమీదకు చేసుకున్న పుణ్యంలా ఆమె విస్తరించింది. అలా ఓ రూము గడిచాక యిద్దరూ యిటూ అటూ ఒత్తిగిలి ప్రబంధ ఫక్టీలో మత్తేభంపక్క చంపకమాలలా సర్దుకున్నారు.

తెలవారు జామున, గోవిందరావు బాత్రూంకోసం లేచి వెళ్ళి వస్తూంటే -ఎవరో ఆడమనిషి సన్నగా ఏడుస్తూ మధ్య మధ్య నీరసంగా ఎవరో మందలిస్తూన్నట్లు లీలగా వినిపించింది. ఆ గొంతుక అత్తగారిది, ఆ మందలిపబడుతున్న మందభాగ్యుడు మావగారనీ గ్రహించి గోవిందరావు ఆశ్చర్యపోయాడు. వాళ్ళిద్దరి పోట్లాటకూ, అనంతలక్ష్మి తనను అల్లరి పెట్టకుండా హత్తుకుపోడానికీ ఏదోరహస్య కారణం వుండి వుండాలి. అమ్మదొంగా అని లక్ష్మిని మరోసారి ముద్దాడి వాటేసుకుని ఆనందంగా పడుకున్నాడు గోవిందరావు.

నససామ్రాట్ గోవిందరావు ఎనిమిదింపావుకి లేచిన ఆనందం పట్టలేక ఆకాశం

మల్లెపూల జల్లులా చిట్టిపొట్టి చినుకుల్లో జల్లుకొట్టింది. పాపాయి ఉయ్యాలలో ఆడుకుంటోంది. నడుం బిగించి చూడముచ్చటగా లాంగ్షాట్లో రోట్లో పసుపుకొమ్ములు దంచుతోంది సవిలాసంగా అనంతలక్ష్మి.

అత్తగారు వేడి వేడి పెసరట్లను వెండికంచంలో ఒక దాని మీదొకటి వేసి వెండి మరచెంబుతో లోపలికివచ్చి టీపాయ్మీద వాటినుంచి వెనక్కు తిరిగి వెళ్ళిపోబోయారు. ఆవిడ పెద్దాపురం పట్టుచీర కాశపోసి కట్టుకున్నారు. కాళ్ళకు కడియాలు, వెండి గొలుసులు, పాదాలకు కొమ్ముపసుపు రాసుకున్నారు. కాని ఆవిడ మొహం చాలా దిగులుగా పెట్టారు.

“ఏమత్తయ్యా అలావున్నారు?” అని చాలా నెమ్మదిగా భక్తిగా అడిగాడు గోవిందరావు.

ఆ పలకరింపుకీ ఆమె గొడ్డలివ్రేటుకు వాలిన మంచి గంధం చెట్టులా గుమ్మానికి జారబడిపోయి కూర్చుని కళ్ళుతుడుకుంటూ వ్రేలితో గడపమీదరాస్తూ వుండిపోయారు.

“చెప్పండి అత్తయ్యా మీ ఒంట్లో బాగులేదా?” అని లేచి ఆవిడ కెదురుగా నేలమీద భాసింపట్టు వేసుకుని కూర్చుని పెసరట్లు తింటూ గోవిందరావు-“మీ అమ్మాయికి యిక్కడ ఏమన్నా యిబ్బందిగా వుందని మీరు బాధపడుతున్నారా?” అని రొక్కించి అడిగాడు.

అప్పుడామె బావురుమని తెప్పరిల్లి-

“ఆ క్రిందనుండే ఆ దిక్కుమాలిన పిల్ల- సిగ్గులేకుండా మగరాయుళ్ళా లాగాలూ చొక్కాలు వేస్తుంది. దాంతో కాలక్షేపం మొదలెట్టారు మీ మావగారి గుణం ఆట్టే మంచిది కాదు నాయనా! ఆ పిల్లని తీసుకుని సినిమాల కెళ్తున్నారు. దాన్ని పైకి రప్పించుకుని షేక్స్పియర్ చెబుతున్నానంటున్నారు. అదా మంచి వయసులో వుంది. ఈయనా దాన్నిచూసి వెర్రెత్తిపోతున్నారు. ఏం జరిగినా అంతా మొహంమీద ఉమ్మేస్తారు, ఈ వెర్రెవేషాలేమిటని అడిగితే నువ్వు ఉంటే ఉండు, పోతే పో అంటున్నారు. దాన్తో లారీ ఆఫీసుకి ఆటోలో ఏ ముహూర్తాన వెళ్ళారో అప్పట్నుంచీ దానికి అతుక్కు పోయారు. ఇప్పుడు నాకీ అవమానం అని చాలా బాధగా వుంది నాయనా” అని కళ్ళొత్తుకున్నారు.

గోవిందరావు లేచి నిలబడి-“మీ రూరుకోండి అత్తయ్యా” అని “ఇదిగో లక్ష్మి యిలా రా” అని అధార్థిగా కేకవేశాడు.

లక్ష్మి చెంగుతో చెంపలొత్తుకుంటూ బితుకు బితుకు మంటూ అపరాధినిలా వచ్చి నిలబడింది. గోవిందరావు గొంతు పెంచి “వింటున్నావా అత్తయ్యగారు చెప్పింది” అని గర్జించాడు.

“మీకు పుణ్యం వుంటుంది. కాస్త నెమ్మదిగా మాట్లాడండి” అంది లక్ష్మి ప్రాధేయ పడుతూ.

“చూడు లక్ష్మీ! విమ్మీ చిన్నపిల్ల. కాస్త ఫ్రీగా సరదాగా వుంటుంది. అంతమాత్రంచేత ఆ పిల్లపై చనువు తీసుకోడం రోమియోలా వెంటబడటం నాకెంత అప్రతిష్ట! ఆ అమ్మాయికి

షేక్స్పియర్ చెప్తానని, సినిమాలకీ, షికార్లకీ తీసుకెళ్తున్నాట్టగా మీ నాన్న-ఇలాటిపన్ను మన ఇంటా వంటాలేవు. మీ నాన్నకు చెప్పాలి తెల్సిందా?" చూపుడు వ్రేలితో లాయర్లా నిర్దేశిస్తూ అన్నాడు గోవిందరావు.

లక్ష్మీ బిక్కమొగం పెట్టి "నాన్నారితో నేనేం మాట్లాడనండీ! మీరే సరిచెయ్యాలి. మీకు పుణ్యం వుంటుంది-" అని వాళ్ళ అమ్మ పక్కన పెద్ద బిందె పక్క చిన్న కూజాబిందెలా చతికిలపడింది.

"అత్తయ్య మీ అమ్మాయి నేను ఒక్కరోజు కాస్త ఆలస్యంగా వస్తే నానా అల్లరి చేస్తూంది. ఇప్పుడు నాన్న రోమాన్సులు ప్రారంభిస్తే-గట్టిగా కేకవెయ్యద్దా?"

"నాకు మా నాన్నంటే చచ్చేభయం. నేనేం మాట్లాడతాను" అని నసిగింది.

"అత్తయ్య మీ మంచితనం మీ భక్తి మిమ్మల్ని కాపాడతాయి మీ అమ్మాయిని జువ్వలా ఎగరద్దని చెప్పండి. మీరిక యీ సంగతి మర్చిపోండి, నేనా అమ్మాయితో మాట్లాడతా" అని గోవిందరావు నెమ్మదిగా కిందకెళ్ళి విమ్మీని పిలిచి-

"ఎంటి విమ్మీ మా మావగార్ని ఏడిపిస్తున్నావూ!" అని నవ్వుతూ అడిగాడు.

"మరి మీ ఆవిడ నన్నేడిపించితే-టిట్ ఫర్ టాట్" అంది కిల కిలా నవ్వుతూ.

"థాంక్యూ విమ్మీ-యు హావ్ సేవుడు మీ ఫ్రంస్లాటర్-బట్ స్టాప్ దిస్ గేం" అని ఆమె కళ్ళలోకి చూశాడు గోవిందరావు

"నమస్తే" అని" కర్టెన్ లాగేసి సముద్రంలోకి జారుకున్న మత్స్యసుందరిలా యింట్లోపలకి పారిపోయింది విమ్మీ. గోవిందరావు మెట్లెక్కుతూండగా యిసకలో కూరుకుపోయిన చెప్పులొక్కంటూ వస్తున్నాడు. గోవిందరావు మామ యింగ్లీషు లెక్చరర్ సీతారామయ్య యం.ఎ.

